

देहरादून (उत्तराखण्ड)
मंगलवार 07.10.2025
समय 1305

देहरादून, 07.10.2025

- राज्यपाल लेफ्टिनेंट जनरल गुरमीत सिंह ने उत्तराखंड अल्पसंख्यक शिक्षा विधेयक— 2025 को मंजूरी दी।
- खाद्य एवं नागरिक आपूर्ति मंत्री रेखा आर्या ने राशन डीलरों के लाभांश और भाड़े के भुगतान में एकरूपता लाने के निर्देश दिए।
- मुख्यमंत्री पुष्कर सिंह धामी ने वाल्मीकि जयंती के अवसर पर महर्षि वाल्मीकि के चित्र पर श्रद्धा सुमन अर्पित कर उनका भावपूर्ण स्मरण किया।
- एसएसजे विश्वविद्यालय परिसर अल्मोड़ा में राष्ट्रीय सम्मेलन और कला प्रदर्शनी का आयोजन।

देहरादून, 07.10.2025

राज्यपाल लेफ्टिनेंट जनरल गुरमीत सिंह ने उत्तराखंड अल्पसंख्यक शिक्षा विधेयक— 2025 को मंजूरी दे दी है। इस विधेयक के लागू होने के बाद प्रदेश में संचालित सभी मदरसों को अब उत्तराखंड अल्पसंख्यक शिक्षा प्राधिकरण से मान्यता प्राप्त करनी होगी और उत्तराखंड विद्यालयी शिक्षा परिषद से संबद्धता लेनी होगी। मुख्यमंत्री पुष्कर सिंह धामी ने कहा कि यह निर्णय राज्य में शिक्षा व्यवस्था को समान और आधुनिक बनाने की दिशा में ऐतिहासिक कदम है। उन्होंने बताया कि जुलाई, 2026 सत्र से सभी अल्पसंख्यक विद्यालयों में राष्ट्रीय पाठ्यक्रम और नई शिक्षा नीति के तहत शिक्षा दी जाएगी। मुख्यमंत्री ने कहा कि सरकार का उद्देश्य है कि "प्रदेश का हर बच्चा, चाहे वह किसी भी वर्ग या समुदाय का हो, समान शिक्षा और समान अवसरों के साथ आगे बढ़े।" वहीं, उत्तराखंड मदरसा शिक्षा बोर्ड के अध्यक्ष मुप्ती शमू कासमी ने कहा है कि इससे अल्पसंख्यक छात्रों को लाभ मिलेगा।

इस निर्णय के साथ ही उत्तराखंड देश का पहला ऐसा राज्य बन जाएगा, जहां मदरसा बोर्ड को समाप्त कर अल्पसंख्यक शिक्षा संस्थानों को मुख्यधारा की शिक्षा प्रणाली से जोड़ा जाएगा।

देहरादून, 07.10.2025

खाद्य एवं नागरिक आपूर्ति मंत्री रेखा आर्या ने राशन डीलरों के लाभांश और भाड़े के भुगतान में एकरूपता लाने के अधिकारियों को निर्देश दिए, ताकि किसी भी जिले में भुगतान में देरी या असमानता न रहे। विधानसभा भवन में विभाग के अधिकारियों और ऑल इंडिया फेयर प्राइस शॉप डीलर्स फेडरेशन के पदाधिकारियों के साथ बैठक में उन्होंने कहा कि केंद्र से मिलने वाले बजट का वितरण इस तरह किया जाए कि किसी भी डीलर का बैकलॉग बाकी न रहे। इसके अलावा उन्होंने दाल वितरण में विविधता लाने, डीलरों का कमीशन बढ़ाने और ई-पॉश मशीनों की दिक्कतें दूर करने के निर्देश दिए। उन्होंने कहा कि ई-पॉश सिस्टम फिलहाल पायलट प्रोजेक्ट के रूप में लागू है, इसलिए इसमें दिखने वाले त्रुटिपूर्ण डेटा के आधार पर किसी डीलर के खिलाफ कठोर कार्रवाई न की जाए।

fc t y^h pkj^h

हरिद्वार जिले के ज्वालापुर क्षेत्र में देहरादून से आई विद्युत विभाग की विजिलेंस टीम ने बिजली चोरी के खिलाफ कार्रवाई करते हुए 17 स्थानों पर छापेमारी की। विजिलेंस अधिकारियों के साथ स्थानीय टीम ने कई स्थानों पर सीधे तारों से कनेक्शन लेते हुए उपभोक्ताओं को पकड़ा। सभी मामलों में कोतवाली ज्वालापुर में एफआईआर दर्ज कराई गई है। उपखंड अधिकारी अर्चना और अवर अभियंता मुकेश रवि ने बताया कि पिछले कुछ दिनों से इन क्षेत्रों में बिजली चोरी की शिकायतें मिल रही थीं, जिनके आधार पर कार्रवाई की गई। विभाग ने दोषियों के खिलाफ सख्त कार्रवाई करते हुए चेतावनी दी है कि बिजली चोरी में शामिल लोगों पर भारी जुर्माना लगाया जाएगा और आगे भी ऐसे अभियान नियमित रूप से जारी रहेंगे।

okYehfd t ;rh

मुख्यमंत्री पुष्कर सिंह धामी ने वाल्मीकि जयंती के अवसर पर महर्षि वाल्मीकि के चित्र पर श्रद्धा सुमन अर्पित कर उनका भावपूर्ण स्मरण किया। मुख्यमंत्री ने कहा कि रामायण के रचनाकार, आदिकवि महर्षि वाल्मीकि की रचनाओं से हमें सत्य, प्रेम और कर्तव्य के मार्ग पर चलने की प्रेरणा मिलती है। उनके द्वारा दी गई समरसता, सद्भाव और मानवता जैसे नैतिक मूल्यों की शिक्षा सदैव प्रेरित करती रहेगी।

i n kuh

एसएसजे विश्वविद्यालय परिसर अल्मोड़ा के चित्रकला एवं दृश्य कला विभाग द्वारा पूर्व छात्रों का एक दिवसीय राष्ट्रीय सम्मेलन और कला प्रदर्शनी का आयोजन किया गया। इस अवसर पर “समाचार एवं विचार” संगोष्ठी भी आयोजित की गई। एसएसजे विश्वविद्यालय परिसर अल्मोड़ा के कुलपति प्रोफेसर सतपाल सिंह बिष्ट ने इसे एक सार्थक प्रयास बताया।

सम्मेलन में आगरा से आई साहित्यकार शुभदा पाण्डे ने कहा कि प्रदर्शनी को देख कर पता चलता है कि यहां के छात्र कितने रचनात्मक और कल्पनाशील हैं।

संगोष्ठी में उत्तर प्रदेश, बिहार, मध्य प्रदेश से आए साहित्यकारों और चित्रकारों ने अपने विचार व्यक्त किए। इस अवसर पर उत्कृष्ट कार्य के लिए छात्र-छात्राओं को सम्मानित भी किया गया।

fuycu

राजकीय प्राथमिक विद्यालय बांध विस्थापित बंजारावाला, देहरादून में छात्रों से बजरी और मिट्टी ढुलवाने का मामला सामने आने पर विद्यालय की प्रधानाचार्य को तत्काल प्रभाव से निलंबित कर दिया गया है। सोशल मीडिया पर वायरल वीडियो में छोटे बच्चों को स्कूल गणवेश में तसले और फावड़े से रेत उठाते हुए देखा गया था। वीडियो का संज्ञान लेते हुए मुख्य शिक्षा अधिकारी ने उप शिक्षा अधिकारी रायपुर को जांच के निर्देश दिए। जांच में विद्यालय में छात्रों से बाल श्रम कराए जाने की पुष्टि हुई। जांच रिपोर्ट के आधार पर जिला शिक्षा अधिकारी, प्राथमिक शिक्षा, देहरादून ने प्रधानाचार्य को निलंबित कर उप शिक्षा

अधिकारी कार्यालय रायपुर से सम्बद्ध कर दिया। साथ ही विद्यालय में कार्यरत अन्य शिक्षिकाओं से भी स्पष्टीकरण मांगा गया है। दोषी पाए जाने पर उनके विरुद्ध भी नियमानुसार कार्रवाई की जाएगी।

उत्तराखण्ड सरकार

सामुदायिक विकास कार्यों के अंतर्गत एनटीपीसी द्वारा चमोली के जिला अस्पताल गोपेश्वर को अत्याधुनिक एडवांस लाइफ सपोर्ट एम्बुलेंस उपलब्ध कराई गई। जिलाधिकारी संदीप तिवारी ने कहा कि यह एम्बुलेंस जिले के मरीजों के लिए एक बड़ी सौगात है। एम्बुलेंस में आधुनिक जीवन रक्षक उपकरण लगे हैं, जो गंभीर स्थिति वाले मरीजों को समय पर बेहतर स्वास्थ्य सेवाएं प्रदान करने में सहायक सिद्ध होंगे। उन्होंने एनटीपीसी द्वारा किए जा रहे सामाजिक उत्तर दायित्व के अंतर्गत इस महत्वपूर्ण सहयोग के लिए आभार व्यक्त किया। मुख्य चिकित्सा अधिकारी ने कहा कि इस एम्बुलेंस से गंभीर बीमार और दुर्घटना प्रभावित मरीजों को प्राथमिक उपचार के साथ ही सुरक्षित और त्वरित रूप से उच्च स्तरीय चिकित्सा संस्थानों तक पहुंचाना संभव होगा।